



ఇస్లాం కారుణ్యాన్ని యావత్ ప్రపంచానికి పంచుదాం

అది ఎంతో పుణ్యప్రదం

మన ప్రియప్రవక్త ముహమ్మద్ (సల్లల్లాహు అలైహి వ సల్లం) ప్రవచించారు:

“ఏ ఒక్క వ్యక్తినైనా అల్లాహ్ మీ ద్వారా ఇస్లాం వైపు నడిపిస్తే అది మీ పాలిట ఒక మహా సంపదను కలిగివుండటం కంటే ఎంతో గొప్పది.”

ఆయన ఇంకా ఇలా ప్రబోధించారు:

“సన్మార్గం వైపు ఆహ్వానించేవారికి కూడా దానిని అనుసరించే వారికి లభించేటంత పుణ్యఫలం లభిస్తుంది. దానివల్ల అనుసరించే వారి పుణ్యఫలంలోనూ ఎలాంటి కోత ఉండదు.”

మొదటగా మీ దగ్గరి బంధువులను

కనుక మీకు తెలిసిన ముస్లిమేతరుల్ని తప్పకుండా ఇస్లాం వైపుకు ఆహ్వానించండి. ఈ ఆహ్వానం మీ సన్నిహితులతోనే మొదలయితే మరీ మంచిది. తల్లిదండ్రులు, భార్యపిల్లలు, అన్నదమ్ములు, అక్కచెల్లెళ్లు, బాబాయి పెదనాన్నలు, పిన్ని పెద్దమ్మలు మొదలగు దగ్గరి బంధువులు మీరు ఇచ్చే ఇస్లాం సందేశానికి మొట్టమొదటి అర్హులు.

“నీ సమీప బంధువులను హెచ్చరించు” అని అల్లాహ్ స్వయంగా ముహమ్మద్ (స)కే ఆదేశించి వున్నాడు సుమా! (ఖుర్ఆన్ 26:214).

బోధనా విధానం

సత్యధర్మాన్ని గురించి వారికి తెలియజెప్పండి. బోధపరచండి. దానిపట్ల వారిలోనూ ఆసక్తిని కలిగించండి.

ఇస్లాం స్వీకరించేవారికి అల్లాహ్ ఇచ్చిన శుభవార్తలను గురించి వారికి తెలియజేయండి. ఇస్లాంను అనుసరిస్తే, ఇహలోకంలో, పరలోకంలో అల్లాహ్ వారికి ఎలాంటి వరాలు ప్రసాదించనున్నాడో, వారిపై ఎలాంటి అనుగ్రహాలు కురిపించనున్నాడో చెప్పండి.

మానవాళి మార్గదర్శనం కోసం అల్లాహ్ దివ్యఖుర్ఆన్ గ్రంథాన్ని అవతరింపజేశాడు. ముహమ్మద్ (స)ను సర్వలోకాల కోసం కారుణ్య ప్రవక్తగా పంపాడు. కనుక ఖుర్ఆన్ పై, ముహమ్మద్ ప్రవక్త (స)పై విశ్వాసం ఉంచనివారు అల్లాహ్ ఆగ్రహానికి పాత్రులవుతారని మీ మిత్రు లను ఆప్యాయతతోనే హెచ్చరించండి. ప్రేమతో, చిత్తశుద్ధితో వారిని ఇస్లాం వైపుకు ఆహ్వానించండి.

మీరు ఇతరులకు ఆదర్శం కావాలి

ఇంత గొప్పకార్యాన్ని నిర్వర్తించే ముందు మీరు స్వయంగా సుగుణ వంతులై, మంచి నడవడిక కలవారై ఉండాలి సుమా!

సత్కార్యాలు చేయటంలో, ఇతరులకు సహాయపడటంలో మీరు అందరికంటే ముందుండాలి. అలాచేస్తే మీరు మీ మాటలతో, చేతలతో ఇస్లాంను ప్రచారం చేసినవారవుతారు. మీ నిజాయితీని, మీ నైతికతను చూసి మీ స్నేహితులు, మీ ఇరుగుపొరుగువారు మీ ఇస్లాం ఆహ్వానాన్ని అందుకోవటానికి వెంటనే సిద్ధమవుతారు. తర్వాత వారిని సన్మార్గంలో నడిపించే పని అల్లాహ్ చూసుకుంటాడు.

మీరు స్వయంగా ఆచరించినప్పుడే సందేశం అందుకునేవారికి మీ సందేశంలోని నిజాయితీ బోధపడుతుంది. ఫలితంగా వారు ఇస్లాం ధర్మాన్ని స్వీకరిస్తారు. ఇస్లాంను ప్రేమిస్తారు. మిమ్మల్ని కూడా అభిమానిస్తారు.

విజ్ఞతతో వ్యవహరించండి

ఇస్లాం ధర్మాన్ని ఇతరులకు విజ్ఞతతో ప్రబోధించే విధానం మీరు బాగా గ్రహించాలి. సమయానుగుణంగా సత్య సందేశాన్ని ఎలా అందించాలో గుర్తెరగాలి. దివ్యఖుర్ఆన్‌లో అల్లాహ్ అంటున్నాడు:

నీ ప్రభువు మార్గం వైపు జనులను వివేకంతోనూ, చక్కని ఉపదేశంతోనూ పిలుపు. అత్యుత్తమ రీతిలో వారితో సంభాషణ జరుపు. నిశ్చయంగా తన మార్గం నుంచి తప్పిన వారెవరో నీ ప్రభువుకు బాగా తెలుసు. సన్మార్గాన ఉన్నవారెవరో కూడా ఆయనకు బాగా తెలుసు.

(ఖుర్ఆన్ 16:125)

అరబీ మూలంతో మీ మాటలు మరింత అమూల్యం!

మీకు అరబీ భాష రాకపోతే వెంటనే మీరు ఆ భాష నేర్చుకునే ప్రయత్నాలు మొదలుపెట్టండి. దానివల్ల ఇస్లాం ధర్మాన్ని నేరుగా మూలాధారాల ద్వారా అర్థం చేసుకునే అవకాశం లభిస్తుంది. అప్పుడు మీరు ఇస్లాం గురించి గట్టిసమ్మతంతో మాట్లాడగలుగుతారు. ఎందుకంటే అల్లాహ్ వాక్యాలను, దైవప్రవక్త ముహమ్మద్ (స) ప్రబోధనలను, ముస్లిం విద్వాంసుల వివరణలను మీరు నేరుగా నేర్చుకొని ఉంటారు.

కరపత్రాలు, పుస్తకాల పంపిణీ

మీరు ఇస్లాం సందేశం ఇవ్వదలచుకున్నవారికి కేవలం నోటితో చెప్పటమే కాకుండా మంచి కరపత్రాలను, పుస్తకాలను కూడా పంచి పెట్టండి. ఇస్లాం ధర్మవ్యాప్తికి ఈ విధానం ఎంతగానో తోడ్పడుతుంది.

శాంతిమార్గం పబ్లికేషన్స్ వారు ఈ లక్ష్యం కోసం ఎన్నో పుస్తకాలను ఉచితంగానే పంపిణీ చేస్తున్నారు. అలాగే ఇతర పబ్లికేషన్ లలో సైతం ప్రయోజనకరమైన పుస్తకాలు, సి.డి.లు ఎన్నో లభ్యమవుతున్నాయి. వివిధ పబ్లికేషన్ల వివరాలు పుస్తకం చివరి పేజీలో ఇవ్వబడ్డాయి, చూడండి.

మోడల్ ప్రశ్నలు

- 1) ఇస్లాంను గురించి బోధనా విధానం ఎలా ఉండాలి?
- 2) ఇస్లాంను గురించి మొదట ఎవరికి వివరించాలి? ఎందుకు?
- 3) ఇస్లాం గురించి బోధించేటప్పుడు మీరు ఎలా వ్యవహరిస్తారు?
- 4) ఇస్లాంను బోధించేటప్పుడు అరబీ మూలం అవసరమా?

భాళీలు పూరించండి

- 1) మీ దగ్గరి.....లు ఇస్లాం సందేశానికి మొట్టమొదటి అర్హులు.
- 2) ఇస్లాం కారుణ్యాన్ని యావత్ ప్రపంచానికి తెలియజేయడం మన
.....
- 3) ముస్లిమేతర సోదరుల్ని వైపునకు ఆహ్వానించాలి.

తప్పు - ఒప్పులు

- 1) సత్కార్యాలు చేయడంలో మనం ఇతరులకు ఆదర్శం కావాలి ()
- 2) మానవాళి మార్గదర్శం కోసం అల్లాహ్ ఖుర్ఆన్ గ్రంథాన్ని
అవతరింపజేశాడు ()
- 3) సత్య ధర్మం గురించి ఎవరికీ చెప్పకూడదు ()
- 4) మీరు స్వయంగా ఆచరించవలసిన అవసరంలేదు ()

